

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీవరాహపురాణే రైభ్య విరచితం
॥ శ్రీ గదాధరస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ గదాధరస్తోత్రం ॥

రైభ్య ఉవాచ

గదాధరం విబుధజనైరభిష్టుతం

ధృతక్షమం క్షుధితజనాఽర్తినాశనం ।

శివం విశాలాఽసుర సైన్యమర్దనం

నమామ్యహం హృతసకలాఽశుభం స్మృతౌ ॥ 1 ॥

పురాణపూర్వం పురుషం పురుష్టుతం

పురాతనం విమలమలం నృణాం గతిం ।

త్రివిక్రమం హృతధరణిం బలోర్జితం

గదాధరం రహసి నమామి కేశవం ॥ 2 ॥

విశుద్ధభావం విభవైరుపావృతం

శ్రియావృతం విగతమలం విచక్షణం ।

క్షితీశ్వరైరపగతకిల్బిషైః స్తుతం

గదాధరం ప్రణమతి యః సుఖం వసేత్ ॥ 3 ॥

సురాఽసురైరర్చితపాదపంకజం

కేయారహారాంగదమౌలిధారిణం ।

అభౌ శయానం చ రథాంగపాణినం

గదాధరం ప్రణమతి యః సుఖం వసేత్ ॥ 4 ॥

సితం కృతే త్రైతయుగేఽరుణం విభుం

తథా తృతీయే నీలసువర్ణమచ్యుతం ।

కలౌ యుగేఽలిప్రతిమం మహేశ్వరం
గదాధరం ప్రణమతి యః సుఖం వసేత్ || 5 ||

బీజోద్భవో యః సృజతే చతుర్ముఖం
తద్దైవ నారాయణరూపతో జగత్ |
ప్రపాలయేద్రుద్రవపుస్తథాఽంతకృత్
గదాధరో జయతు షడర్థమూర్తిమాన్ || 6 ||

సత్వం రజశ్చైవ తమో గుణాస్త్రయః
త్వేతేషు విశ్వస్య సముద్భవః కిల |
స చైక ఏవ త్రివిధో గదాధరో
దధాతు ధైర్యం మమ ధర్మమోక్షయోః || 7 ||

సంసారతోయార్ణవదుఃఖతంతుభిః
వియోగనక్రక్రమణైః సుభీషణైః |
మజ్జంతముచ్చైః సుతరాం మహాప్లవో
గదాధరో మాముదధౌ తు యోఽతరత్ || 8 ||

స్వయం త్రిమూర్తిః ఖమివాత్మనాత్మని
స్వశక్తితశ్చాండమిదం ససర్జ హ |
తస్మింజలోత్థాసనమాప తైజసం
ససర్జ యస్తం ప్రణతోఽస్మి భూధరం || 9 ||

మత్స్యాదినామాని జగత్సు చాశ్నుతే
సురాదిసంరక్షణతో వృషాకపిః |
ముఖస్వరూపేణ స సంతతో విభుః
గదాధరో మే విదధాతు సద్గతిం || 10 ||

ఏతచ్ఛ రైభ్యనిర్దిష్టం
స్తోత్రం విష్ణోర్గదాభృతః |

యః పఠేత్స గయాం గత్వా
పిండదానాద్విశిష్యతే || 11 ||

|| శ్రీ గదాధరస్తోత్రం సమాప్తం ||